



**QORTI ĊIVILI
PRIM'AWLA**

**ONOR. IMHALLEF
ROBERT G. MANGION**

SEDUTA TAL-25 TA' NOVEMBRU, 2021

Kawza Numru: 9

Rik. Ġur. 115/2019 RGM

Josephine Fenech (I.D. 211561M)

vs.

Benjamin Schembri (I.D. 434498M)

Il-Qorti:

Rat ir-rikors ġuramentat ta' Josephine Fenech ipprezentat fis-6 ta' Frar, 2019 li permezz tiegħu ppremettiet u talbet is-segwenti:

1. Illi hija tigi l-eredi tad-defunt zewgha Paul Fenech li gie nieqes fid-9 ta' Novembru 2017 f'incident stradali gewwa Triq il-Kbira San Guzepp il-Hamrun;

2. Illi fl-imsemmi incident Paul Fenech li kellu sittin sena (60) meta miet kien riekeb fuq mutur numru tar-registrazzjoni ICA-467 waqt li b'imperizja, negligenza u nuqqas ta' regolamenti tat-traffiku l-intimat li kien qed isuq vettura tat-tip BMW numru tar-registrazzjoni HBU-882 baqa' diehel fih u bl-inpatt Paul Fenech tilef hajtu tragikament;

3. Illi kawza tal-mewt tal-imsemmi Paul Fenech, ir-rikorrenti martu sofriet danni attwali u futuri kif ser jigi pruvat waqt it-trattazzjoni tal-kawza;

4. Illi ghalhekk kellhom isiru dawn il-proceduri;

Jghid ghalhekk il-konvenut ghaliex m'ghandhiex dina l-Onorabbli Qorti:-

1. Tiddikjara illi l-intimat kien unikament responsabbli ghall-mewt ta' Paul Fenech, li gie nieqes fl-incident stradali li sehh fid-9 ta' Novembru 2017 gewwa Triq il-Kbira San Guzepp, Hamrun, fejn l-istess intimat waqt li kien qed isuq il-vettura HBU-882 b'imperizja, negligenza u nuqqas ta' harsien tar-regolamenti tat-traffiku dahal fil-mutur misjug minn Fenech numru ICA-467, li mal-inpatt tilef hajtu;

2. Tillikwida d-danni sofferti mir-rikorrenti li hija mart Paul Fenech u l-uniku eredi tieghu, jekk mehtieg bl-opera ta' periti nominandi;

3. Tordna lill-intimat ihallas id-danni hekk likwidati;

Bl-ispejjez u bl-imghax u b'hekk l-intimat jibqa` minn issa ngunt ghas-subizzjoni.

Rat ir-**Risposta ġuramentata ta' Benjamin Schembri** preżentata fil-25 ta' Marzu, 2019, fejn jinghad kif gejj:

1. Illi preliminarjament ir-rikorrenti attrici trid tipprova kemm hija l-eredi tad-defunt Paul Fenech, u kemm illi hija l-unika eredi;
2. Illi fil-mertu, fl-ewwel lok jigi sottomess illi t-talbiet attrici ghandhom kollha jigu michuda fl-intier taghhom, u dan stante illi l-intimat, ma kellu **assolutament u certament l-ebda tort u/jew responsabbilita`** ghal kwalunkwe danni li setghet soffriet minnhom l-attrici;
3. Illi fil-fatt, u dan kif se jirrizulta ahjar mill-provi prodotti fil-mori ta' dawn il-proceduri, l-incident de quo **GARA UNIKAMENT TORT TA' L-ISTESS PAUL FENECH** u dan minhabba imperizja, negligenza, u nuqqas ta' tharis tar-regolamenti tat-traffiku da parti **TIEGHU STESS BISS** u dan kif se jigi ppruvat ahjar waqt is-smigh ta' **l-istanti**;
4. Illi jsegwi allura illi l-intimat ma kellu assolutament l-ebda tort ghal incident li sehh;
5. Illi konsegwentement, ma hemmx lok illi jigu likwidati ebda danni a favur tal-istess attrici;
6. **Illi ghalhekk t-talbiet attrici huma nfondati fil-fatt u fid-dritt u ghandhom jigu kollha michuda, bl-ispejjez kontra taghha;**
7. Illi in ogni caso, sussidjarjament u strettament minghajr pregudizzju ghas-suespost, l-attrici trid iggib prova kemm tad-danni sofferti minnha, u kif ukoll prova illi ghad-danni hekk sofferti minnha, jahti unikament u biss l-istess intimat;

8. Illi dejjem minghajr pregudizzju ghal dak sottomess precedentement, l-intimat jipprotesta ruhu għall-ispejjez, u dan peress illi huwa fl-ebda hin ma gie interpellat jersaq għal hlas ta' kwalunkwe danni, qabel ma giet intavolata din il-procedura;

9. Salv eccezzjonijiet ulterjuri, ai termini tal-ligi, jekk ikun il-kaz;

Rat l-atti kollha tal-kawża;

Rat illi l-kawża thalliet għallum għas-sentenza;

Ikkunsidrat;

L-Azzjoni Attrici.

Permezz tal-kawża odjerna l-attrici Josephine Fenech qed tfittex għad-danni kontra l-konvenut Benjamin Schembri għaliex żewgħa Paul Fenech miet f'incident stradali fid-9 ta' Novembru 2017 u tallega li għal dan l-incident kien unikament responsabbli l-konvenut.

Il-konvenut min-naħa tiegħu jilqa' għat-talbiet attrici billi jeċċepixxi illi huwa ma kellu l-ebda tort għall-incident de quo u għalhekk ma hu responsabbli għall-ebda danni.

Provi.

Jirriżulta illi Paul Fenech kien impjegat ma' Malta Dairy Products ġewwa l-Ħamrun. L-incident seħħ fid-9 ta' Novembru 2017 ġewwa Triq il-Kbira San Ġużepp il-Ħamrun meta kien hemm habta bejn il-mutur misjuq minn Paul Fenech u vettura misjuqa mill-konvenut. Dan seħħ għal habta tal-ħdax neqsin għaxra ta' filgħaxija (10.50 pm) meta Paul Fenech spiċċa mix-xogħol u kien sejjer lejn id-dar.

L-Ispettur Elliott Magro li kien stazzjonat fl-għassa tal-pulizija tal-**Hamrun** f'dak il-ħin mar fuq il-post tal-inċident u d-deskriva li ra lil Paul Fenech mixħut mal-art mingħajr sinjali ta' ħajja. Kienet issejthet ambulanza. Ġie fost l-oħrajn Dr Michael Spiteri li pprova jirrisuxxita lil Paul Fenech iżda ma kienx hemm rispons għal dawn it-tentativi. Għalhekk Dr Spiteri iċcertifika li Paul Fenech kien mejjet.

L-Ispettur Magro avża lill-Maġistrat tal-Għassa li ħatret diversi esperti fosthom lill-Prokuratur Legali Mario Buttigieg.

L-Ispettur spjega li huwa kien ta struzzjonijiet lis-surgent sabiex jieħu lill-konvenut Benjamin Schembri fl-Għassa tal-**Hamrun** sabiex isirlu l-*breathalyser test*. Il-konvenut inġhata s-solitu twissija; thalla jikkonsulta ruħu mal-avukat tal-fiduċja tiegħu permezz tat-telefon u sarlu t-test. It-test ħareġ fin-negattiv.

Fuq il-post tal-inċident kien ra lil Paul Fenech mixħut mal-art hdejn il-bankina wiċċu 'l fuq; il-mutur Honda ICA-467 misjuq minn Paul Fenech kien f'nofs tat-triq; vettura BMW numru HBU-882 maħbuta ma' vettura oħra tal-għamla Fiat li kienet ipparkjata u fit-triq kien hemm vettura oħra tal-marka Citroen li bħal mutur u bħal BMW kellha diversi ħsarat.

L-Ispettur Magro spjega illi l-konvenut, is-sewwieq tal-BMW, tkellem mal-pulizija u qalilhom li huwa kien niezze mill-**Hamrun** direzzjoni lejn il-Belt Valletta f'St Joseph High Road, u ħareġ mutur minn triq sekondarja u ma kellux ċans jevita l-impatt. Il-konvenut kien qalilhom illi kien ħabat mal-mutur l-ewwel u sussegwentement mal-ewwel seħhet it-tieni kollizzjoni ma' vettura li kienet tiela mid-direzzjoni opposta fil-karregjata l-oħra. Mal-konvenut kien hemm Leon Azzopardi passigġier.

L-Ispettur kellem ukoll lil ċertu Christianne Buhagiar li kienet qed issuq il-vettura Citroen numru HBM-912 fejn qalet li kienet ġejja mill-

Belt Valletta sejra lejn l-Imdina u li hekk kif għaddiet minn St Joseph High Road il-Ħamrun “f’daqqa waħda hija, il-kliem tagħha, qalet illi rat flash of light u ma kellhiex çans tevita dan l-impatt. Fil-fatt hija kull ma rat kien dan il-flash of light u sussegwentement sehhet din il-kollizzjoni. Irrizulta li dan il-flash of light kien fil-fatt il-vettura misjuqa minn Benjamin Schembri.”

Mill-investigazzjonijiet li kien għamel kien irrizultalu illi Paul Fenech kien ippanċja fuq il-post tax-xogħol qabel telaq eżattament fl-għaxra u tnejn u ħamsin minuta (22:52), “...ftit minuti qabel ma sehh dan l-incident u huwa jidher illi għadda minn Triq Camelia il-Ħamrun illi hija triq li tinfed bejn il-post tax-xogħol tiegħu u St Joseph High Road.”

L-Ispettur Magro xhed illi fil-kors tal-investigazzjoni tiegħu jaf illi l-esperti nominati mill-Qorti kienu elevaw filmat tal-incident li pero’ dak il-filmat huwa ma rahx.

L-attriċi sejhiet bħala xhud lill-Prokuratur Legali Mario Buttiegieg li kkonferma li huwa kien gie inkarigat mill-Maġistrat inkwirenti sabiex jagħmel rikostruzzjoni tal-incident martu tal-kawża odjerna. Apparti li jagħmel ir-rikostruzzjoni, kien ingħata wkoll l-inkarigu li jisma’ x-xhieda.

Dwar l-incident jgħid hekk:

“Jien kont gejt inkarigat mill-Maġistrat inkwirenti sabiex nagħmel *re-construction* ta’ l-incident li kien sehh gewwa Triq il-Kbira San Guzepp il-Hamrun fid-9 ta’ Novembru 2017 fejn kien wegga’ gravi u konsegwentement miet Paul Fenech. Apparti nagħmel din ir-rikostruzzjoni kellhi wkoll l-inkarigu biex niehu x-xhieda tal-partijiet involuti.

Dan bazikament kienet kollizzjoni fejn kien hemm involuti erbgħa karożzi. Waħda għamla BMW mudell 118D Reg No HBU882

misjuqa minn Benjamin Schembri, vettura Citroen mudell C3 Reg No HBM912, Fiat Punto li kienet ipparkjata u Seat Ibiza li kienet ukoll ipparkjata u mutur Honda Reg No ICA 467 li kienet qed tigi misjuqa minn Paul Fenech.

Bazikament kif ghidt din kienet habta li sehhet għall-habta tal-hdax neqsin għaxra ta' filghaxija fejn is-sewwieq tal-mutur hareg minn triq sekondarja u cioe minn Triq Kamilja u hekk kif kien hiereg, il-BMW laqghat il-mutur bil-konsegwenza li l-mutur mar fuq in-naha tax-xellug u laqghat karozza pparkjata. Is-sewwieq Schembri ha azzjoni evasiva fejn baqa' diehel go Citroen head on collision u konsegwentement il-karozza mxiet lura waqt li l-BMW baqa' diehel go karozza ohra li kienet ipparkjata fuq in-naha tal-lemin tat-triq. M'ghandi xejn iktar xi nzied jew inaqas fir-rapport li ghamilt jien."

Ix-xhud eżebixxa kopja tar-rapport li huwa irrediga fl-inkjesta.

Taht il-kappa **"7. Investigazzjoni u rikostruzzjoni tal-incident"** jghid hekk:

"Illi l-ewwel impatt sehh fuq in-naħa tax-xellug ta' triq. Illi l-incident sehh meta Benjamin Schembri kien qed isuq il-vettura li hi registrata fuq ismu mid-direzzjoni tal-Ħamrun sejjer lejn il-Blata l-Bajda u hekk kif hu kien qed isuq fid-dritt, hareg Paul Fenech mit-triq sekondarja fejn hemm sehh il-kollizzjoni. Illi kif sehh il-habta Schembri dawwar l-istearing fuq in-naħa tal-lemin tiegħu u hemm sehh it-tieni kollizzjoni ma' vettura ohra ta' għamla Citroen mudell C 3 li kienet qed tigi misjuqa minn Christine Buhagiar. Illi l-velocita' li kien għaddej biha kienet tant b'saħħitha li l-vettura Citroen imxiet lura waqt li l-BMW baqet sejra 'l quddiem bil-konsegwenza li ħabtet ma' vettura ohra ta' għamla Fiat mudell Punto li kienet ipparkjata ma' gemb it-triq. Il-BMW waqfet u strahhet mal-Fiat Punto. Illi bl-ewwel

impatt partijiet mill-mutur taru u laqtu vettura oħra ta' għamla Seat mudell Ibiza li għandha n-numru tar-registrazzjoni IBF 595 li kienet ipparkjata fuq in-naħa tax-xellug ta' triq.

Illi fl-opinjoni tal-esponent, Schembri kien għaddej b'velocità qawwija hu jew ma rax lil Fenech hiereg mit-triq sekondarja u ma kienx kapaċi jikkontrolla l-vettura tiegħu. Illi l-istint ta' Schembri kien li meta seħħet il-ħabta u dawwar l-istearing fejn sab is-Citroen C 3 tiela mid-direzzjoni l-kontra. Illi l-impatt kien tant qawwi li l-vittma u cioè' Fenech spiċċa mitluq mal-art bejn il-BMW u l-Fiat Punto.

Illi mill-evidenza li thalliet fuq ix-xena tal-allegat incident irriżulta b'mod ċar illi fil-mument tal-ħabta Benjamin Schembri kien għaddej tant b'saħħtu u dan jidher ukoll mill-*post impact* li hallew kemm il-vetturi u anke l-mutur. Illi bil-ħabta Paul Fenech miet fuq il-post fejn gie ċertifikat mejjet mit-tabib Dr Michael Spiteri M.D.”

Xhedu wkoll Maria Azzopardi u Rachele Manduca, passigġiera fil-vettura misjuqa minn Christine Buhagiar. Maria Azzopardi spjegat kif rat il-karrozza li kienet misjuqa mill-konvenut: “... rajt dawl qawwi u ghalaqt ghajnejja imbaghad kien hemm l-incident...”. Rachele Manduca xhedet: “Jiena kont langemba, kont fuq wara, konna lagemba mexjin bil-mod, nitkellmu flimkien u niftakar li rajt, l-ewwel rajt karrozza niezla, zaghzugh sewwieq.....kien niezle sparat bil-karrozza.....dahal go fina head on u kissirli jdejja fi tnejn imma it was quick.”

Dawn iż-żewġ xhieda spjegaw kif bl-impatt il-vettura tagħhom bidlet il-posizzjoni tagħha.

Il-konvenut Benjamin Schembri xhed biss li l-assikurazzjoni tal-vettura minnu misjuqa involuta fl-incident de quo hija Laferla

Insurance. Huwa għażel li ma jixhidx fuq l-inċident minhabba li l-proċeduri penali kontra tiegħu li għadhom pendenti.

Konsiderazzjonijiet tal-Qorti.

Id-dinamika tal-inċident tirriżulta sodisfaċentement mill-provi pjuttost skarsi mressqa. L-uniċi żewġ xhieda okulari li xhedu huma ż-żewġ passiġġiera fil-vettura misjuqa fid-direzzjoni opposta għal dik tal-konvenut.

Mir-riżultanzi proċesswali l-Qorti tikkonkludi li l-inċident seħħ bil-mod u għar-raġunijiet segwenti:

1: Il-konvenut kien qed isuq vettura BMW numru HBU-882 fi Triq San Ġużepp il-Ħamrun fid-direzzjoni lejn il-Blata l-Bajda. Huwa kien qed isuq bi speed eċċessiv. Dan jirriżulta sew mix-xhieda li taw Maria Azzopardi u Rachelle Manduca kif ukoll mit-testimonjanza tal-Prokuratur Legali Mario Buttigieg, li fuq inkarigu tal-Magistrat Inkwirenti kien hejja rikostruzzjoni tad-dinamika tal-inċident. Li kien hemm speed eċċessiv jirriżulta primarjament minn kif bl-impatt il-mutur u s-sewwieq tiegħu ittajru għal distanza notevoli; nonostante l-impatt il-BMW baqgħet sejra fuq il-karreġġjata l-oħra u baqgħet diehla *head on* fuq vettura Citroen ġejja mid-direzzjoni opposta tant li bidlilha d-direzzjoni u baqgħet sejra għal fuq karrozza oħra ipparkjata.

2. Paul Fenech, is-sewwieq tal-mutur, hareġ minn triq sekondarja, Triq Camelia l-Ħamrun għal triq prinċipali, St Joseph High Road. Kemm kien l-ispeed tal-mutur fil-mument tal-impatt ma jirriżultax. Li hu żgur pero' li hareġ minn triq sekondarja għal triq prinċipali.

3. Mhux ċar jekk qabel l-impatt il-vettura BMW misjuqa mill-konvenut kelliex idwal 'bright' mixgħula. Wiehed jista' jikkonsidra

dan bħala possibilita' mix-xhieda ta' Maria Azzopardi¹ meta xhedet li rat "dawl qawwi" ġej għal fuqhom;

4. Il-mewt ta' Paul Fenech bija kawża diretta tal-impatt bejn il-BMW misjuqa mill-konvenut u l-mutur Honda misjuq mid-decujus.

Sabiex il-Qorti tistabilixxi r-responsabbilita' jew ir-responsabbiltajiet għal dan l-incident stradali jeħtieġ qabel xejn jiġu meqjusa il-prinċipji regolanti ir-responsabbiltajiet tas-sewwieqa f'ċirkostanzi simili għal dawk mertu tal-kawża odjerna.

Side Road User vs Main Road User.

Tajjeb f'dan l-istadju jiġu delineati sew id-dmirijiet tas-sewwieqa li jkunu għaddejjin minn triq prinċipali kif id-dmirijiet ta' sewwieqa li joħorgu minn triq sekondarja għal triq prinċipali.

Ir-regoli dwar is-sewqan jinstabu prinċipalment fil-**Ligi Sussidjara 65.11** intitolata: **Regolamenti Dwar il-Vetturi bil-Mutur.**

Regolament numru 76 jipprovdi illi:

"Triq prinċipali hi dik li t-traffiku kollu li jkun għaddej minnha jkollu d-dritta għas-sewqan u t-traffiku fit-toroq kollha li jagħtu għaliha għandhom jagħmlu l-wisa' lil dak tat-triq prinċipali, iżda d-driver ta' kull vettura sew fi triq prinċipali sew f'waħda sekondarja għandu joqgħod attent il-ħin kollu u għandu jieħu l-prekawzjonijiet kollha meħtieġa f'kull kantuniera."

¹ Pagna 81 tal-proċess

Imbghad **Regolament numru 82** jipprovdi illi:

“ Id-driver ta' vettura li jkun g'ej minn triq sekondarja ghal triq prinċipali għandu jhalli jgħaddi t-traffiku tat-triq prinċipali.”

Il-Qorti ser tirreferi u tadotta l-insenjament u r-rassenja ta' ġurisprudenza applikabbli li nsibu fis-sentenza **Anthony Cassar et. vs Joel Hili** mogħtija mill-Qorti tal-Appell (Sede Inferjuri) 26 ta' April 2006:

“ (1) Is-side road user għandu l-obbligu li jċedi għat-traffiku fuq il-main road, li jesplora tajjeb il-main road qabel ma johroġ fiha, u li jimxi dead slow, u saħansitra li jwaqqaf, biex u sakemm jaċċerta ruħu li jista' johroġ bla ħsara. Il main road user għandu wkoll l-obbligu li joqgħod attent fil-cross roads, imma l-grad ta' diliġenza li jinkombi lilu hu ferm anqas minn dak tas-side road user, għax hu ma jkunx qiegħed jiddisturba l-kors tat-traffiku, imma jkun miexi fuq triq dritta – **Maġġur Alfred Stagno Navarra vs Nicola Saliba et**, Appell Ċivili, 27 ta' Novembru, 1961; **Mark Sammut vs Maryse Germaine de la Fargue**; Appell Ċivili 2 ta' April 1976;

(2) Dan il-prinċipju jekkegġja dak li kien intqal f'sentenza anterjuri, u ċioe, illi, “min ikun isuq karozza u jasal biex johroġ fi triq prinċipali, għandu l-obbligu li qabel jesplora tajjeb it-traffiku transitanti fuqha; dan ma jfissirx illi min ikun isuq fi triq prinċipali huwa dispensat mill-obbligu ta' kull road user li juża d-diliġenza meħtieġa fis-sewqan, imma l-obbligu ta' min ikun hiereġ fuq it-triq prinċipali huwa innegabilment ikbar” – **Major Roger Leigh Trapnell nomine vs Emmanuel Muscat**; Prim Awla tal-Qorti Ċivili; 26 ta' Ġunju 1946, per Imħallef W. Harding;

(3) “L-esplorazzjoni da parte tas-side road user għat-traffiku transitanti fuq triq prinċipali (multo magis fejn f'dan il-każ kellu Stop Sign) ma

hijiex limitata għal waqfien f' tarf l-inkroċju, imma inoltre dan għandu jikkalkola jistax jaqsam wara li jistma l-velocità tal-vetturi li jkunu qed joqorbu lejn l-inkroċju fit-triq prinċipali” – Alexander Bartolo vs Kalċedon Micallef – Prim Awla Qorti Ċivili, 16 ta' Frar, 1972. “L-obbligu tiegħu kien illi jieqaf zoptu wara l-linja indikata ma l-art bħala l-limitu li oltre minnha hu ma setax isuq jekk mhux wara li jkun assigura ruħu li t-triq prinċipali kienet għal kollox clear” – **Aldo Cutajar vs Charles Magro** – Appell Sede Inferjuri, 27 ta' Ottubru 2000;

(4) Tibqa' pero dejjem valida wkoll l-osservazzjoni illi, “Il-main road user m'għandux, unikament għax u bħala tali, xi brevetta ta' immunità minn kwalunkwe responsabbiltà f'kull infortunju stradali li fih ikun ko-involt side road user – **Lawrence Montebello vs Vincent Gatt** – Appell Ċivili, 19 ta' Awwissu, 1966.”

Ikkunsidrat;

Mill-provi mressqa jirrizulta illi fl-istanti qabel seħħ l-incident il-konvenut kien il-“main road user” filwaqt li d-decujus hareġ minn triq sekondarja (“minor road”) għal triq prinċipali (“main road”). Dan għaliex St Joseph High Road fil-Ħamrun taqa' fil-kategorija ta' “main road” filwaqt li t-triq li minna hareġ id-decujus hija indubjament triq sekondarja li taqa' fil-kategorija ta' “minor road”.

Dwar ir-reazzjoni u l-azzjoni evasiva li sewwieq fi triq prinċipali jieħu meta rinfaccjat b'emergenza rizzultat ta' hrug ta' vettura minn triq sekondarja jinghad hekk fis-sentenza “**Maggur Alfred Stagno Navarra vs. Nicola Saliba et.**” mogħtija mill-Qorti tal-Appell fis-27 ta' Novembru 1961:

“Driver li japplika l-“brakes” u jiġbed għall-lemin meta jkun fuq il-“main road” u jsib ruħu konfrontat f’daqqa waħda bl-emergenza subitanea ta’ “side road user” li johrog f’salt u jissorprendieh, jagħmel iż-żewġ manuvri li istintivament wieħed għandu jistenna li jagħmel bħala azzjoni evażiva tal-kolliżjoni.”

Stabbilit illi fl-istanti qabel l-impatt il-konvenut kien qed isuq karrozza fi triq prinċipali filwaqt li d-decujus ħareġ minn triq sekondarja għat-triq prinċipali li fiha kien għaddej il-konvenut; isegwi illi ‘prima facie’ il-konvenut kellu ‘right of way’. Qed jingħad ‘prima facie’ għaliex filwaqt li kif rajna, min qed isuq fi triq prinċipali għandu biex ngħidu hekk ‘id-dritta’; fl-istess waqt is-sewwieq fi triq prinċipali ukoll għandu obbligi ta’ sewqan fejn jirrigwarda l-vetturi li jkunu herġin minn toroq sekondarji li jiżbukkaw fit-triq prinċipali. L-obbligi ta’ “main road user” fi triq fejn m’għandiex toroq sekondarji jisporgu go fiha huma *in parte* differenti mill-obbligi ta’ “main road user” fi triq prinċipali li fiha hemm jiżbukkaw numru ta’ toroq sekondarji.

“Il-prinċipju regolatur f’kazijiet konsimili huwa ormaj ben saldat fil-gurisprudenza li ssostni li min ikun hierieg minn triq sekondarja għal triq prinċipali għandu l-obbligu li juza l-massima attenzjoni u prudenza. Jehtieglu jesplora sewwa t-triq prinċipali, aktar u aktar fejn il-vizwali tieghu tkun ostakolata minn vetturi pparkajati, kif hekk kien il-kaz f’din il-kawza; Il-kazistika inoltre tikkawtela li hu għandu johrog "inching out" u jassigura li t-triq hi libera.” (**Mario Spiteri vs Charles Vella** - PA - 02/12/2002)

Ikkunsidrat;

Is-smiegħ tal-kawża odjerna huwa karatterizzat minn skarsita ta’ provi. Ma jidhirx li dan huwa riżultat ta’ nuqqas ta’ eżistenza ta’ provi in kwantu jirriżulta illi appena seħħ l-inċident il-Maġistrat tal-

Għassa innomina diversi esperti. Pero' fil-kors tas-smiegħ tal-provi fil-kawża odjerna, minn fost l-esperti hekk nominati l-attriċi resqet biss lill-espert ġudizzarju l-PL Mario Buttigieg li kien inkarigat mill-Maġistrat Inkwirenti sabiex jiġbor ix-xhieda u jirrikonstruwixxi id-dinamika tal-incident. Fir-relazzjoni tiegħu magħmula fl-inkjesta; li kkonferma quddiem din il-Qorti fl-udjenza tal-1 ta' Lulju 2019, l-PL Buttigieg esprima l-opinjoni illi l-konvenut Schembri:

“... kien għaddej b'veloċita' qawwija hu jew ma rax lil Fenech hiereg mit-triq sekondarja u ma kienx kapaci jikkontrolla l-vettura tiegħu. Illi l-istint ta' Schembri kien li meta sehhet il-habta u dawwar l-isteering fejn sab is-Citroen C 3 tiela mid-direzzjoni kontra. Illi l-impatt kien tant qawwi li l-vittma u cioe' Fenech spiċċa mitluq mal-art bejn il-BMW u l-Fiat Punto.

Illi mill-evidenza li thalliet fuq ix-xena tal-allegat incident irriżulta b'mod ċar illi fil-mument tal-habta Benjamin Schembri kien għaddej tant b'sahhtu u dan jidher ukoll mill-*post impact* li hallew kemm il-vetturi u anki l-mutur”

Filmat tal-Incident.

Fix-xhieda tiegħu quddiem din il-Qorti diversament presjeduta l-Ispettur Elliot Magro xhed illi hemm filmat tal-incident li ġie elevat mill-esperti ġudizzarji nominati fl-inkjesta.²

Għal xi raġuni mhux magħrufa l-espert fl-inkjesta li ssejjaħ jixhed f'din il-kawża ma semma xejn, la fir-relazzjoni tiegħu u lanqas fil-kors tat-testimonjanza tiegħu quddiem din il-Qorti diversament

² Pagna 25 tal-proċess

presjeduta, dwar dan il-filmata li presumibilment gie elevat minn esperti oħra nominati fl-inkjesta.

Dan qed jingħad għal żewġ raġunijiet prinċipali.

Fl-ewwel lok, filmata ta' inċident huwa meqjus ħafna drabi bħala l-aqwa prova tenut kont illi filmata, speċjalment jekk ikollu immaġini tajba u mhux distorta jew fjakka, b'differenza ta' xhud okulari, la jista' jkun influwenzat minn impressjonijiet u lanqas minn emozzjonijiet. Filmata tajjeb jiddeskrivi l-akkadut mingħajr la židiet u lanqas nuqqasijiet.

Tali filmati tas-CCTV elevati minn esperti ġudizzjarji jieħdu importanza akbar tenut kont illi s-sewwieq tal-mutur miet fuq il-post filwaqt li s-sewwieq tal-BMW li kellha l-impatt mal-mutur ma xhedx peress li l-proċeduri penali kontra tiegħu dwar l-istess inċident għadhom pendenti.

Appena huwa neċessarju jiġi sottolineat illi fil-qasam tal-proċeduri ġudizzjarji l-oneru tal-prova huwa dejjem fuq min jallega; filwaqt li min iressaq il-prova huwa tenut li jressaq l-aqwa prova disponibbli.

Dawn il-prinċipli regolanti l-oneru tal-prova u l-kwalita' tal-prova isibu il-fondament tagħhom fil-massima legali **“ei incumbit probatio qui dicit, non quo negat”**. Kif gie osservat reċentement mill-Qorti tal-Appell:

“Tajjeb li jiġi mfakkar li l-ligi stess tipprovdi li l-obbligu tal-prova ta' fatt imiss lil min jallegah (Artikolu 562 tal-Kodici ta' Organizzazzjoni u Procedura Civili – Kap. 12 tal-Ligijiet ta' Malta) u li l-Qorti għandha fil-kazijiet kollha tordna li, issirilha l-ahjar prova li parti tista' ggib (Artikolu 559 tal-Kap. 12 tal-

Ligijiet ta' Malta). Fis-sentenza ta' din il-Qorti (Sede Inferjuri) tas-27 ta' Gunju, 1953 fl-ismijiet Joseph Zammit v. Joseph Hili, (Kollez. Vol. XXXVII.I.577), insibu: "ma hux dubitat li r-regola generali hi l-"onus probandi" hu fuq min jafferma fatt u mhux fuq min jinnegah - "ei incumbit probatio qui dicit, non ei qui negat". Ghalhekk fil-kamp civili element necessarju dwar il-provi huwa li min jallega jrid jipprova. Il-Qorti trid tasal ghad-decizjoni taghha fuq il-bazi tal-provi prodotti quddiemha u tkun moralment sodisfatta li l-attur lahaq l-oneru tal-prova mitfugh fuqu. (**Andrew Brincat et. vs Tabib Ewlieni tal-Gvern et** - Appell (Sup) - 27/10/2021).

Isegwi ghalhekk illi fiċ-ċirkostanzi partikolari ta' dan il-każ kien jinkombi fuq l-attriċi li tressaq l-aqwa prova dwar l-inċident u cioè' il-film tal-akkadut. Ghal raġunijiet mhux magħrufa għażlet li ssejjah wieħed biss mill-esperti ġudizzjarji illi ma jirriżultax li ra il-film ta' dan l-inċident.

Tenut kont illi d-decujus manifestament ħareġ minn triq sekondarja għal fuq triq prinċipali titfa fuq is-sewwieq tal-mutur responsabbilita' prinċipali għall-akkadut. Il-liġi applikabbli kif ukoll il-ġurisprudenza jitfegħu piż kbir fuq sewwieq li ħiereġ minn triq sekondarja għal dik prinċipali. Mill-provi mressqa huwa evidenti illi s-sewwieq tal-mutur kiser waħda mir-regoli prinċipali tas-sewqan illi qabel ma sewwieq joħroġ minn triq sekondarja għal triq prinċipali jeħtieġu jkun ċert illi l-manuvra tiegħu ma hiex ser tikkontribwixxi għal xi incident stradali. Fi kliem ieħor, sewwieq li jkun ħiereġ minn triq sekondarja għandu jieqaf milli joħroġ minnha jekk jara per eżempju li vettura fit-triq prinċipali qed tinstaq lejha fuq in-naħa ħażina tat-triq jew inkella jekk jara li vettura li ġejja lejha fit-triq prinċipali qed tinstaq bi speed eċċessiv u li ma kienx għal dak l-ispeed eċċessiv kieku kien jirnexxielu joħroġ mit-triq sekondarja għal dik prinċipali mingħajr problema.

Kif ġie ritenut fis-sentenza **Jeffrey Caruana vs Carmel Montesin** mogħtija mill-Prim' Awla fit-13 ta' Lulju 2010:

“Huwa għal kollox irrilevanti għall-accertament tal-htija tal-konvenut, il-post fejn sfat milquta l-vettura tal-konvenut u cioe' jekk kienx fil-pont ta' wara tax-xellug inkella fil-ġenb il-fatt centrali huwa li l-konvenut bhala utent tat-triq sekondarja, qabad u hareg fin-nofs tat-triq principali meta din it-triq ma kiniex libera mit-traffiku.”

Min-naħa l-oħra sewwieq ta' vettura fi triq principali għandu wkoll l-obbligi tiegħu sabiex jiġu evitati inċidenti stradali. Il-fatt li triq principali jkollha toroq sekondarji jagħtu għal fuqha jitfgħu fuq is-sewwieq fit-triq principali l-obbligu li jzomm “a proper look out” akbar għal vetturi li jistgħu, anke bla mistenni, joħorgu għal għarrieda minn toroq sekondarji. Wieħed mill-modi kif sewwieq fi triq principali jista' jikser dan l-obbligu huwa bili jsuq bi speed eċċessiv.

Tajjeb li hawn jiġi sottolineat illi l-kawża odjerna ma hiex sempliċement sabiex jiġi stabbilit jekk il-konvenut kienx qed isuq bi speed eċċessiv. Il-mertu tal-kawża odjerna ta' indoli ċivili huwa li, tenut kont li l-konvenut kien qed isuq fit-triq principali, jiġi fl-ewwel lok stabbilit jekk kienx qed isuq bi speed eċċessiv u fl-affermattiv jekk tali speed eċċessiv kienx il-kaġun principali jew inkella ikkontribwixxiex għall-inċident stradali li wassal għall-mewt tas-sewwieq tal-mutur.

Dan l-eżerċizzju huwa neċessarju f'ċirkostanzi simili sabiex jiġi stabbilit jekk it-tort għall-inċident kienx kollu ta' min hareg mit-triq sekondarja jew inkella jekk hemmx element ta' kontributarjeta' da

parti ta' min kien qed isuk fit-triq principali. Intqal illi mhux kull infrazzjoni tar-regolamenti tat-traffiku hija rilevanti sabiex wiehed jasal għad-deċizzjoni dwar ir-responsabbilita' għall-incident (**Micallef St John vs Spiteri** - Appell Superjuri - 15/01/2002)

L-espert ġudizzjarju imqabba mill-Maġistrat Inkwirenti sabiex jirrikonstruwixxi d-dinamika tal-incident stqarr illi mill-investigazzjoni li huwa għamel fuq il-post tal-incident f'it hin wara l-akkadut irriżulta li l-konvenut kien qed isuk bi speed eċċessiv.

Iż-żewġ passigġiera fis-Citroen xhedu li raw il-vettura misjuqa mill-konvenut ġejja għal fuqhom. Anke hawn il-Qorti tinnotta illi s-sewwieqa tal-vettura Citroen ma sejhix mill-attriċi sabiex tagħti t-testimonjanza tagħha; għalkemm kienet indikata bħala xhud. Fil-fatt minn kif jidher li sehh l-incident, is-sewwieqa tas-Citroen kienet l-unika sewwieqa involuta f'dan l-incident li setgħat tixhed b'mod newtrali in kwantu huwa eskluż li setgħat ikkontribwixxiet għall-incident. Pero' kif ġia ingħad, l-attriċi għazlet li ma tressaqiex. Evidentement il-passigġiera fis-Citroen raw biss il-vettura misjuqa mill-konvenut ġejja għal fuqhom iżda ma rawx il-mutur li hareg mit-triq sekondarja.

Il-provi skarsi li tresqu dwar id-dinamika tal-incident ma jsibx ġustifikazzjoni fl-atti inkwantu fl-ebda stadju l-attriċi ma informat lill-Qorti li kienet irriskokrat xi diffikulta' sabiex jiġu eżebiti l-filmati miġbura mill-esperti fl-inkjesta; bħal daqstant ieħor ma ġiex indikat li kien hemm xi diffikulta' li titressaq bħala xhud is-sewwieqa tas-Citroen; bħal daqstant ieħor ma l-Qorti giet informata li kien hemm xi diffikulta' sabiex almenu jiġu eżebiti r-ritratti li t-tieħdu fuq il-post tal-incident kif ukoll sketch li ċertament xi wiehed jew waħda mill-esperti tal-inkjesta għamlu; bħal daqstant ieħor ma kien hemm l-ebda diffikulta' illi l-espert ġudizzjarju l-PL Buttigieg

flimkien mar-relazzjoni tiegħu jeżebixxi kopja tad-dokumenti annessi magħha, fosthom ir-riżultat ta' ħames surveys.³

Fl-assenza ta' dawn il-provi li evidentement kienu disponibbli kieku intalbu mill-attriċi u kienu jikkostitwixxu l-aqwa prova fiċ-ċirkostanzi, l-Qorti ser tqis jekk l-speed tal-vettura misjuqa mill-konvenut fl-istanti qabel l-inċident ikkontribwixxiet għall-inċident.

Jekk il-veloċità eċċessiva li tirriżulta bħala stat ta' fatt hiex fattur kontributorju għar-responsabbilita' tal-inċident jiddependi mill-fattispecie ta' kull każ. F'uħud mis-sentenzi ġie ritenut illi allavolja irriżulta li kien hemm veloċità eċċessiva qabel l-impatt, tali veloċità eċċessiva ma ġietx ritenuta rilevanti għall-finijiet tad-determinazzjoni tar-responsabbilita' għall-inċident (Ara. **Anthony Piscopo vs Ruth Theuma** - PA - 23/10/2013;). Ġie wkoll ritenut illi bħala regola, sewwieq li jkun qed isuq karrozza b'veloċità eċċessiva - jekk dan ma jkunx il-kawża determinanti tal-kollizzjoni - ma għandux jinstab responsabbli lanqas fi grad ta' kontributorjeta' sakemm l-ispeed tiegħu ma jikwalifikax bħala speed sfrenat (Ara **Anna Stanley vs Alan Zahra** - PA - 23/03/1993).

Il-Qorti eżaminat bir-reqqa il-provi u tikkonsidra illi l-fatt li l-vettura tal-konvenut spiċċat fuq in-naħa l-oħra tat-triq, ħabtet ma vettura ġejja mid-direzzjoni opposta u komplet sejra taħbat ma vettura ipparkjata fuq in-naħa l-oħra tat-triq, abbinat mat-testimonjanza taż-żewġ passigġiera fis-Citroen, huma fuq livell ta' probabilita indikazzjoni li l-konvenut kien qed isuq il-vettura tiegħu bi speed eċċessiv li abbinat mal-ħruġ inaspettat tal-mutur minn triq sekondarja ikkontribwixxa għall-inċident de quo. L-ispeed eċċessiv tal-konvenut impedieh milli jieħu "evasive action" sew billi jnaqqas l-ispeed qabel l-impatt kif ukoll billi jipprova jevita l-impatt. Kif

³ Ara *a tergo* paġna 71 tal-proċess

intqal fis-sentenza **Jesmond Bonello vs Giulio Baldaccino** (Appell Superjuri - 15/01/1997):

“Il-velocita eccessiva (in civilibus mhus limitata għall-eccess ta’ velocita’ għal dik regolamentari imma tista’ tkun in eccess ta’ dik konsentita lil sewqan prudenti skont ic-cirkostanzi) tista’ titqies bhala fattur li jiddebita responsabbilita’ jew kontributorjeta’ għas-sinistru f’kazi fejn jew jigi pruvat li dik il-velocita kienet il-kawza prossima jew ikun ikkontribwixxa b’mod rilevanti għall-aggravament tad-danni kagonati lill-istess sinistru.”

Pero’, anke fuq l-iskorta tal-ġurisprudenza preponderanti fuq is-suġġett in materja, ir-responsabbilita’ tal-konvenut għall-inċident hija minuri meta komparat mar-responsabbilita’ tas-sewwieq tal-mutur.

Wara li qieset u għarblet il-provi mressqa l-Qorti tqis illi għall-inċident mertu tal-kawza odjerna ir-responsabbilita’ għandha tinqasam in kwantu għal kwart (1/4) fuq il-konvenut u tlett kwari (3/4) fuq is-sewwieq tal-mutur.

Fir-rigward tal-eċċezzjonijiet l-oħra tal-konvenut, il-Qorti tqis li l-attriċi ippruvat sodisfaċentement illi hija l-unika eredi universali tad-decujus.⁴

⁴ Ara ċertifikat tal-mewt a fol. 42; testament unica charta a fol. 43; dijarazzjoni causa mortis a fol. 46; ricerki testamentarji fol. 50 – 53.

Danni.

Permezz tal-**Artikolu 1045 il-Kodici Civili (Kap. 16 tal-Ligijiet ta' Malta)** jinsab provdut illi:

“(1) Il-ħsara li l-persuna responsabbli għandha twieġeb għaliha, skont id-dispożizzjonijiet ta' qabel, hija t-telf effettiv li l-egħmil tagħha jkun ġieb direttament lill-parti li tbat l-ħsara, l-ispejjeż li din il-parti setgħet kellha tagħmel minħabba l-ħsara, it-telf tal-paga jew qligħ ieħor attwali, u t-telf ta' qligħ li tbat 'l quddiem minħabba inkapaċità għal dejjem, totali jew parzjali, li dak l-egħmil seta' jġib.

(2) Is-somma li għandha tiġi mogħtija għal din l-inkapaċità tiġi stabbilita mill-qorti, wara li tqis iċ-ċirkostanzi tal-każ, u, b'mod partikolari, ix-xorta u grad ta' inkapaċità ikkaġunata, u kondizzjoni tal-parti li tbat l-ħsara.”

Artikolu 1046:

“Jekk minħabba l-għemil li jagħti lok għad-danni xi ħadd imut, il-qorti tista', flimkien mat-telf u spejjeż attwali ikkaġunati, tagħti lill-werrieta tal-mejjet id-danni, bħal fil-każ ta' inkapaċità totali għal dejjem, skont id-dispożizzjonijiet tal-aħħar artikolu qabel dan.”

L-attriċi resqet il-prova li hi l-eredi tal-mejjet żewġha billi pprezentat iċ-ċertifikat tal-mewt, ir-riċerki testamentarji, kopja tal-aħħar testament tad-decujus li permezz tiegħu innomina lill-attriċi unika eredi universali ta' żewġha u finalmnet kopja tad-dikjarazzjoni causa mortis minn fejn jirriżulta li l-attriċi aċċettat il-wirt lilha mħolli.

Dwar l-azzjoni promossa ai termini tal-**Artikolu 1046 tal-Kap 16** bħalma qed tagħmel l-attriċi, l-Qorti tirreferi għas-sentenza tal-Qorti

tal-Appell fl-ismijiet “**Giuseppa Cortis et vs Cecil Baker nomine**” mogħtija fil-31 ta’ Jannar 1997 fejn irriteniet li:

“l-fatt li l-legislatur uza l-kelma ‘eredi’ mhix per se konklussiva li l-azzjoni hi mogħtija iure hereditatis ghax biex azzjoni tkun tali qabel xejn trid tkun tirrigwarda xi beni li kien ga fil-patrimonju tad-decujus qabel ma miet...ghalhekk l-interpretazzjoni li trid tinghata lill-Artikolu 1089 (illum Artikolu 1046) mhix dik li l-eredi huma vestiti b’dik l-azzjoni bhala dritt lilhom trasfuz mill-vittma, izda invece li, ghalkemm huma jikkonsegwixxu dak id-dritt minhabba l-mewt tieghu, dan isir ope legis u bhala dritt minhabba l-mewt tieghu, dan isir ope legis u bhala dritt proprio tagħhom, li hu koncett sostanzjalment differenti, u ghalhekk mhuwix dritt receipt mill-massa ereditarja, ghax hawn mhux qed nitkellmu izjed fuq it-trasmissjoni ordinarja lill-eredi tieghu tad-drittijiet minnu akkwistati waqt hajtu taht l-artikolu 1088 (illum l-artikolu 1045) u li ma kellux zmien jesperixxi ghalih innifsu sakemm miet, izda fuq ordni iehor ta’ ideat.”

Għalhekk, permezz tal-azzjoni attriċi msejsa fuq l-artikolu 1046 l-attriċi qed tadixxi lill-Qorti għall-kumpens lilha mogħti direttament mil-liġi u mhux minhabba xi dritt li hija wirtet mingħand id-decujus żewġha li halliha bhala eredi unika assoluta tiegħu.

Fir-rigward tal-likwidazzjoni tad-danni ai termini tal-Artikolu 1046 issir referenza għas-sentenza mogħtija mill-Qorti tal-Appell fl-20 ta’ Lulju 2020 fl-ismijiet “**Carmen Pecorella pro et noe vs Lino Strafrace et.**” fejn iċċitat b’approvazzjoni awtorita’ fuq is-sugġett li jispjega illi:

“The most important factor to take into account when considering which multiplier to apply is, of course, the age and probable working life of the deceased and the expectation of life of the dependants... There must also be a discount for the uncertainties

of life... Discount must also be made for the fact that the dependants will receive an accelerated benefit in the form of a lump sum rather than smaller benefits over a number of years. Because of these uncertainties the appropriate time for selecting the multiplier is at the time of death...”⁵ Il-Qorti tal-Appell irriteriet inoltre illi “... accidente mhux xi entità astratta, iżda hu fatt li ġara kif inhu fix-xorta u l-kobor tiegħu; huwa grajja bl-incident inerenti miegħu li minnu jitnisslu d-danni mgarrba mill-vittma u li għalihom irid iwieġeb min, bin-negliġenza tiegħu, jkun ikkawżahom;”

Ma jirriżultax li l-attriċi resqet xi pretensjoni dwar *damnum emergens* iżda llimitat it-talba tagħha għal *lucrum cessans*; tant illi fir-rigward tal-*lucrum cessans* ipprezentat iċ-ċertifikat tal-mewt minnn fejn jirriżulta illi d-decujus Paul Fenech kellu sittin (60) sena fid-data tal-mewt. Ġew preżentati wkoll l-FS3’s tad-decujus għas-snin 2015; 2016 u 2017. Peress li Paul Fenech miet fis-sena 2017 l-FS3 għal dik is-sena ma tikkompredix id-dhul ta’ sena sħiħa. Għalhekk ser tqis id-dhul li kellu fis-sena 2016 fejn jirriżulta li għal dik is-sena kellu **dhul net** ta’ tmintax-il elf, tmien mija u hamsa u tmenin ewro (€18,885) u mhux ser tiġbed medja fuq l-aħħar tlett snin.

Fir-rigward tal-kwantifikazzjoni tad-danni intqal illi “A bazi tal-ligi tagħna l-kwantifikazzjoni tad-danni tibqa’ fid-diskrezzjoni tal-gudikant, tenut kont tac-cirkostanzi kollha tal-kaz u għalkemm jezistu certu principji, dawn m’humieq assoluti.

Fil-kawza fl-ismijiet **Paul Debono v. Malta Drydocks** deciza mill-Prim’Awla tal-Qorti Civili fis-27 ta’ April, 2005, inghad:

“Id-determinazzjoni tal-kwantum tar-rizarciment hi certament fis-sistema legali tagħna spirata mir-regola stabbilita fl-Artikolu

⁵ Thomas Saunt - *Damages for Personal Injury and Death* (Tielet Ediz, 1986), pag 53

1045 tal-Kodici Civili. Fir-rigward tal-lucrum cessans dan jinvolvi t-telf ta' qliegh futur minhabba l-inkapacita`. Il-ligi mbaghad thalli fid-diskrezzjoni tal-Qorti biex, valjati c-cirkustanzi tal-kaz, ix-xorta u grad ta' l-inkapacita`, u l-kondizzjoni tal-parti danneggjata, tistabilixxi s-somma rizarcitorja. Innegabilment, pero`, il-metodu ta' din il-valutazzjoni tad-dannu lill-persuna minn dejjem ikkostitwiet il-problema l-aktar spinuza, kif hekk jirrizulta minn semplici raffront tad-diversi decizjonijiet in materja.” (**Janette Borg et. Frangisku Pisani pro et noe** - Qorti Appell (Superjuri) - 17/03/2021)

Skond Artikolu 2 tal-Att dwar is-Sigurta' Soċjali (Kap. 318) persuni li twieldu fis-sena 1957 bħad-decujus jirtiraw ta' tlieta u sittin (63) sena. Għalhekk tenut kont li d-decujus kellu 60 sena meta miet, huwa kellu quddiemu ħajja lavorativa ta' tlett snin u għalhekk ser tadotta multiplier ta' tlieta (3).

Dwar tnaqqis li għandu jsir il-Qorti ser issegwi l-aħħar ġurisprudenza fir-rigward fosthom is-sentenza “**Susanne Sammut pro et noe vs L-Awtorita' għat-Trasport f'Malta**” mogħtija fis-27 ta' Marzu 2020 mill-Qorti tal-Appell fejn gie segwit il-metodu ta' tnaqqis ta' għaxra fil-mija (10%) minhabba pagament f'daqqa u hamsa u għoxrin fil-mija (25%) minhabba konsum personali tad-decuius; b'kollox 35%.

Għalhekk il-Qorti qed tillikwida d-danni dovuti lill-attriċi bil-mod segwenti:

€

Dhul net annwu X 3	:	56,656.92
Nieqes 35%:	:	<u>19,829.92</u>
Sub-total	:	36,827.00
¼ responsabbilta' tal-konvenut	:	9,206.75

Dwar l-ispejjeż, b'applikazzjoni tal-**Artikolu 223 tal-Kap.12** il-Qorti qed tiddeċiedi illi tlett kwarti tal-ispejjeż huma a karigu tal-attriċi filwaqt li kwart tal-ispejjeż huma a karigu tal-konvenut.

Decide.

Għal dawn il-motivi l-Qorti qed taqta' u tiddeċiedi l-kawża billi filwaqt li tiddisponi mill-eċċezzjonijiet sollevati mill-konvenut konformement ma' dak hawn deċiż;

1. Tilqa' in parte u tiċhad in parte l-ewwel talba; tiddikjara lill-konvenut responsabbli għal kwart (1/4) għall-inċident stradali tad-9 ta' Novembru 2017 ġewwa Triq il-Kbira San Ġużepp, il-Ħamrun bejn vettura HBU-882 minnu misjuqa u l-mutur ICA-467 misjuq minn Paul Fenech li miet fl-istess inċident;
2. Tillikwida d-danni sofferti mill-attriċi, mart id-decius Paul Fenech u l-unika eredi tiegħu, b'rizultat tal-inċident de quo fis-

somma ta' disat elef, mitejn u sitt ewro u ħamsa u sebgħin ċenteżmu
(€ 9,206.75).

3. Tikkundanna lill-konvenut iħallas lill-attriċi s-somma hekk
likwidata ta' €9,206.75.

Bl-imgħax legali millum sad-data tal-effettiv pagament.

Tordna illi l-ispejjeż jithallsu in kwantu għal tlett kwarti (3/4) mill-
attriċi u in kwantu għal kwart (1/4) mill-konvenut.

Onor. Robert G. Mangion

Imhalled

25 ta' Novembru 2021

Lydia Ellul

Deputat Registratur